


# अजमेर नगर निगम ने छह व्यवसायिक प्रतिष्ठान सीज किये

## भवन निर्माण व मरम्मत पर अस्थाई रोक के बावजूद चल रहे थे निर्माण कार्य

अजमेर, (कासं)। नगर निगम प्रशासन ने दरगाह क्षेत्र में भवन निर्माण एवं मरम्मत पर लगाई गई रोक के बावजूद चल रहे निर्माण कार्यों पर गुरुवार को दूसरे दिन भी कार्यवाही की। अवैध निर्माणरोधी दस्ते ने मेला क्षेत्र में 20 चल रहे भवन निर्माण के कार्य बंद करवाए। वहीं 6 व्यवसायिक प्रतिष्ठान सीज किए। दो दिन चली कार्यवाही में अब तक 10 व्यवसायिक प्रतिष्ठान सीज किए गए हैं।

निगम के अवैध निर्माणरोधी दस्ते के प्रभारी अधिकारी देवन बेवाल, जेईएन हर्ष रॉय सहित पुलिस की टीम ने मेला क्षेत्र में चल रहे निर्माण कार्यों पर कार्यवाही करते हुए दरगाह और आस-पास के क्षेत्रों में चल रहे भवन निर्माण / मरम्मत इत्यादि के कार्य बंद करवाए। वहीं निर्माण कार्य पर अस्थाई रोक के बावजूद अजीत गोयल द्वारा 4 दुकानों का निर्माण किया जा रहा था। मौके पर अधिकारियों द्वारा मानचित्र मांगने पर दस्तावेज उपलब्ध नहीं करवाए। जिस पर अधिकारियों ने सीज की कार्यवाही की।

इसी प्रकार मोती कटला क्षेत्र में नबीर हाशमी द्वारा पांच फुट की गली में आठ मंजिला होटल का निर्माण करा जा रहा था। निगम अधिकारियों ने उन्हें बुधवार को काम



अजमेर में नगर निगम प्रशासन ने दरगाह क्षेत्र में रोक के बावजूद चल रहे निर्माण कार्यों पर कार्रवाई की।

रुकवाने के पाबंद किया था। निर्माणाधीन होटल का स्वीकृत मानचित्र नहीं होने पर अधिकारियों ने होटल को सीज कर दिया। लाखन कोटरी सत्यनारायण मंदिर के पास अनिल गर्ग की छह मंजिला

निर्माणाधीन होटल, कुम्हार मोहल्ला स्थित बर्फ फेक्ट्री के पास मनीष प्रजापत की 6 मंजिला होटल, सैयद खुशतर चिस्ती की पांच मंजिला होटल और धामनडी चौक में मोहम्मद शबीर की पांच मंजिला

होटल को सीज किया गया। मेला क्षेत्र में 16 जनवरी तक निर्माण पर है अस्थाई रोक :- उल्लेखनीय है कि भवन निर्माण/मरम्मत स्वीकृति 28 दिसंबर से 16 जनवरी तक प्रभावी नहीं रहेगी।

■ दरगाह और आसपास के क्षेत्रों में चल रहे भवन निर्माण, मरम्मत के कार्य बंद करवाए

निगम स्तर पर चिन्हित किए गए दरगाह बाजार, नला बाजार, अन्दरकोट, खादिम मोहल्ला, ईमाम बाड़ा, सोलह खम्बा, लंगरखाना गली, फूल गली, डिग्गी, खजुर रोड, पत्नीग्राम चौक, शौरग्राम चौक, तारागढ़ रोड चाटी से विश्राम स्थली लॉजिंग मोहल्ला, कुम्हार मोहल्ला, बाबुगढ़ क्षेत्र नला बाजार से घेसेटी बाजार होते हुए डिग्गी बाजार, धामनडी क्षेत्र मोती कटला, कड़क्का चौक, घोसी मोहल्ला, ईमली मोहल्ला, लाखन कोटडी, सिलावट मोहल्ला, नला बाजार से मदारगेट व आस-पास के क्षेत्र सिनेमा रोड इत्यादि क्षेत्रों में अस्थाई रोक लगाई गई है। इन क्षेत्रों में किसी भी प्रकार का निर्माण कार्य नहीं करेंगे, ना ही अंधेरे कार्य को पूरा करेंगे। चिन्हित किए गए क्षेत्रों में निर्माणाधीन भवन के आगे भवन निर्माण से संबंधित साग्रीज जैसे ईंट, चूना, पत्थर, पट्टियां, सीमेंट, मलबा आदि नहीं करेंगे और ना ही रोड कटिंग करेंगे।

# पूर्व कर्मचारियों ने रची थी लूट की साजिश, चार हिरासत में

## फ्रेश एन ग्रीन कर्मचारी से 9.75 लाख की लूट का मामला

■ पुलिस ने 72 घंटे में किया घटना का खुलासा, बोलेरो लूटकर भागे थे

जोधपुर, (कासं)। शहर के जेडीए सर्किल रेलवे हॉस्पिटल के पास सोमवार को फ्रेश एन ग्रीन कंपनी के अकाउंटेंट से हुई 9.75 लाख रुपए की लूट का पुलिस ने खुलासा कर दिया। इसमें चार लोगों को हिरासत में लिया गया है। जिसमें कंपनी में काम करने वाले पूर्व कर्मचारियों की संलिपता सामने आई है। फिलहाल आरोपियों से गहनता से पूछताछ की जा रही है। पुलिस ने आरोपियों की निशानदेही पर भारी मात्रा में रकम बरामद की है। सूत्रों के मुताबिक आरोपियों में एक पूर्व कर्मचारी भी शामिल है जिसे हिरासत में लिया गया है। उससे ही पूरी साजिश का खुलासा हुआ है।

अकाउंटेंट के पास कुल 12.49 लाख रुपये थे। उन्होंने गले में लटकाए हुए 9.75 लाख रुपये और बाइक पर लटकाए कपडे के थैले में 2.74 लाख रुपये रखे थे। पिकअप ने उसे पीछे से टक्कर मारी और फिर एक युवक उतरकर उसके सिर पर रॉड से हमला

कर दिया। इससे उनका हेलमेट टूट गया। तभी लुटेरे युवक ने उनके दाहिने पैर के घुटने पर रॉड से हमला कर दिया। इसके बाद उसके गले में लटका बैग छीन लिया। मामले के अनुसार सोमवार 1 जनवरी को फ्रेश एन ग्रीन में कलेक्शन का काम देखने वाले लोहावट के पीलवा के इन्द्रा नगर निवासी पुखराज विश्णोई पुत्र हीरालाल विश्णोई नामक युवक के साथ लूट की वारदात हुई थी। वह रोजगार की तरह सुबह 11 बजे कलेक्शन के पैसे लेने के लिए बासनी स्थित डे आर्म्स से मोटरसाइकिल पर निकला था। उसने पहले शास्त्री सर्किल स्थित फ्रेश एन ग्रीन से कलेक्शन लिया, फिर आखिलिया चौराहा और फिर सदापुरा से कलेक्शन लेकर खतरनाक पुलिया के पास से

जेडीए चौराहे की तरफ स्थित रातानाडा शाखा से कलेक्शन के पैसे लेने जा रहा था। जैसे ही कलेक्शन कर्मी रेलवे स्टेशन से जेडीए सर्किल की ओर जा रहा था, तभी रेलवे अस्पताल के पास पीछे से आ रही एक बिना नंबर की सफेद पिकअप ने उसे टक्कर मार दी। इससे वह नीचे गिर गये। इसके बाद बोलेरो कैब से उतरे बदमाश ने उस पर रॉड से हमला कर दिया। हेलमेट पहने होने के कारण उनके सिर पर कोई चोट नहीं आयी। इसके बाद उसके दाहिने घुटने पर रॉड से वार किया।

कर्मचारी पुखराज विश्णोई ने रिपोर्ट में बताया कि वह 2010 से कंपनी के लिए कैश कलेक्शन का काम कर रहा है और हिसाब-किताब संभालता है। फिर वह कलेक्शन का पैसा पावटा स्थित एक निजी बैंक शाखा में जमा करा देता है। सोमवार को उनके पास दो दिन का कलेक्शन था। कुल 12.49 लाख रुपये थे लेकिन लुटेरा 9.75 लाख रुपये से भरा बैग लेकर भाग गया।

## चेक अनादरण के आरोपी को सजा सुनाई


ब्यावर, (निर्सं)। विशिष्ट न्यायाधीश एन आई एक्ट शैली परवाल ने चेक अनादरण के आरोपी टेलीफोन कॉलोनो निवासी सुरजमल चौहान सुपुत्र मोहनलाल चौहान को चेकअनादरण के मामले में दोष सिद्ध करते हुए 6 माह की सजा और नब्बे हजार रुपए के अर्थदंड की सजा के आदेश प्रदान किए हैं। परिव्रादी गुब्बचन सिंह की ओर से एडवोकेट प्रवीण जैन ने तर्क दिया कि उसकी उधार मांगती रकम के भुगतान के लिए चेक दिया गया था जो सुरजमल चौहान के खाते में अपर्याप्त राशि होने के कारण अनादरित हो गए थे। जिस पर एडवोकेट प्रवीण जैन के तर्क दिया कि चेक पर अभियुक्त के हस्ताक्षर प्रमाणित हैं एवं वर्तमान में चेक के प्रकरण बढ़ते जा रहे हैं। जैन के तर्कों से सहमत होते हुए न्यायाधीश ने सजा सुनाई एवं सजा वारंट बनाने के आदेश प्रदान किए।

## 'लखनऊ जेल में एक इंच मोटी कच्ची रोटी खाने में मिली थी'

चुरू, (कासं.)। काली कमली आश्रम के महंत मोहन मुनी महाराज ने कहा है कि 1990 में कार सेवा के दौरान उन्हें छह दिन तक लखनऊ जिला कारागृह में बंद रखा गया था।

इस दौरान उन्हें एक इंच मोटी कच्ची रोटी खाने में दी गई। दाल में पानी अलग और दाल अलग दिख रही थी। मोहन मुनी महाराज ने कहा कि वे एलनाबाद से 51 लोगों के एक दल के साथ अयोध्या जा रहे थे। उनका दल लखनऊ से ट्रेन में जा रहा था कि पहले स्टेशन पर ही उन्हें नीचे उतार दिया गया। वहां से सभी को लखनऊ जिला कारागृह में भेज दिया गया। वहां पहले दिन उन्हें कच्ची रोटी और दाल दी गई।

इसके विरोध में दूसरे दिन सभी ने खाना खाने से मना करके अनशन शुरू कर दिया। मोहन मुनी महाराज ने कहा कि उनके दल में शामिल लोगों में से एलनाबाद के डॉ. सुरेंद्र गुप्ता



महंत मोहन मुनी

श्रीगंगानगर वाले ही जीवित हैं। अन्य सभी साथी भगवान को प्यारे हो गए हैं। मोहन मुनी ने बताया कि वे छह दिन तक विचारधीन बंदी के रूप में जेल में रहे। उसके बाद 26 नवंबर 1990 को उन्हें रिहा कर दिया गया।

## रैन बसेरे का निरीक्षण किया

उदयपुर, (निर्सं)। सदस्य सचिव राजस्थान राज्य विधिक सेवा प्राधिकरण जयपुर के तत्वावधान में जिला विधिक सेवा प्राधिकरण अध्यक्ष चंचल मिश्रा के निर्देशों के क्रम में एडीजे कुलदीप शर्मा ने पहाड़ी बस स्टैंड पर संचालित रैन बसेरे का निरीक्षण किया और व्यवस्थाओं का जायजा लिया।

एडीजे कुलदीप शर्मा ने आमजन से आह्वान किया कि यदि किसी भी व्यक्ति कोई भी खुले में सोया हुआ मिले तो नगर निगम उदयपुर में संचालित रैन बसेरे में नि:शुल्क आश्रय दिया सकता है। इसके परिचाय एडीजे शर्मा ने आशाधाम आश्रम का भी निरीक्षण किया और वहां मानसिक रूप से विमर्दित व्यक्तियों को राज्य सरकार द्वारा दी जा रही सुविधाओं की जानकारी दी। मानसिक रूप से विमर्दित व्यक्तियों के परिवार का पता लगाकर जो परिवार में पुनर्वासित हो सकते हैं, उन्हें परिवार में पुनर्वासित करने के निर्देश प्रदान किए।

# अयोध्या के लिए साइकिल से रवाना हुए राकेश जांगिड़

श्रीमामाधोपुर, (निर्सं)। अयोध्या में 22 जनवरी को होने वाले राम मंदिर स्थापना दिवस के लिए राकेश जांगिड़ साइकिल से रवाना हुए। राकेश जांगिड़ का बचपन दल के जिला सह संयोजक रवि प्रजापत, प्रखंड संयोजक दीपेंद्र योगी के नेतृत्व में भव्य स्वागत सम्मान किया गया। श्री रघुनाथ मंदिर श्रीमामाधोपुर में पहुंचने पर महंत बुद्धिप्रकाश नायनका जोशी ने माला पहना कर सम्मान किया। प्रखंड अध्यक्ष अजय मिश्रा ने बताया कि पांच सौ वर्ष बाद यह खुशी का दिन आया है। हर व्यक्ति खुशी मनाना चाहता है ऐसे ही खुशी का नजारा है राकेश जांगिड़ का जो कि साइकिल से अयोध्या जा रहे हैं। भगवान श्रीराम अपने निज स्थान पर 22 जनवरी को विराजमान होंगे जिसका लाइव प्रसारण श्रीमामाधोपुर रामलला के मंदिर सोकर बाजार में



राम मंदिर स्थापना के लिए रवाना हुये राकेश जांगिड़ का स्वागत किया।

दिखाया जायेगा और सभी को अपने घर पर दीप जलाने का आह्वान किया। इस मौके पर जिला मंत्री उमाशंकर ठट्टेरा, जिला उपाध्यक्ष मुकेश कुमार शर्मा, प्रखंड मंत्री महेश शर्मा, हिंदू जागरण

मंच के जिला संयोजक दिलीप सिंह शेखावत, युवा शक्ति के सोनू गोतवाल आदि ने स्वागत किया। अशोक सोनी के द्वारा राकेश जांगिड़ को मिठाई खिला कर विदा किया।

## डंपर ने बाइक को टक्कर मारी

खेतड़ी, (निर्सं)। खेतड़ी के घोबी घाट स्थित गुरुवार को एक डंपर ने बाइक को टक्कर मार दी। इस दौरान हादसे में बाइक सवार घायल हो गया, जिसे गंभीर हालत में उपचार के लिए उप जिला अस्पताल में लाया गया है। हादसे में घायल खरखड़ा निवासी रामनिवास (35) पुत्र श्रीराम गुर्जर अपने ने बताया कि वह बाइक पर सवार होकर अपने घर से खेतड़ी बैंक में रूपए लेने के लिए आ रहा था। जब वह खेतड़ी के घोबी घाट स्थित पहुंचा तो अचानक मोड में सामने से आ रहे डंपर ने उसकी बाइक को टक्कर मार दी। टक्कर लगने के बाद वह घायल होकर सड़क पर ही गिर गया। इस दौरान आस पास के ग्रामीण मौके पर पहुंचे तथा 108 एंबुलेंस को सूचना दी गई। हादसे की सूचना पर पायलट सतीश मान व ईएमटी सलमान खान मौके पर पहुंचे तथा हादसे में घायल रामनिवास को घायल अवस्था में राजकीय अजीत उप जिला अस्पताल लाया गया।

## सोशल मीडिया पर दोस्ती के बाद लड़की से रेप

जोधपुर, (कासं)। शहर के एक होटल में लड़की के साथ दुष्कर्म किया गया। सोशल मीडिया पर उसकी आरोपी युवक से दोस्ती हो गई थी। पीड़िता की रिपोर्ट पर पुलिस ने मामला दर्ज कर लिया है। अग्रिम जांच की जा रही है। उदयमंदिर पुलिस के अनुसार एक पीड़िता ने रिपोर्ट दी कि उसकी मुलाकात सोशल मीडिया पर

प्रिंस नाम के युवक से हुई थी। बाद में उसने उसे रेलवे स्टेशन स्थित एक होटल में बुलाया जहां उसके साथ दुष्कर्म किया। फोटो वीडियो बनाकर सोशल मीडिया पर अपलोड किए। पुलिस ने दुष्कर्म और आईटी एक्ट का मामला दर्ज कर लिया है। अग्रिम जांच की जा रही है।

## आर.पी.एफ. ने दिसम्बर में 51 कार्रवाई की

अजमेर, (कासं)। उत्तर-पश्चिम रेलवे अजमेर मण्डल में रेलवे सुरक्षा बल द्वारा मंडल सुरक्षा आयुक्त, अजमेर के निदेशन में दिसम्बर माह में रेल सीमा में अनाधिकृत रूप से प्रवेश की रोकथाम के लिये 51 कार्यवाही की गई। इस दौरान रेल सीमा के समीप के गांवों, पंचायतों व स्कूलों में 834 व्यक्तियों को समझाईश की गई तथा अनाधिकृत रूप से रेल सीमा में प्रवेश करने वाले 25 व्यक्तियों के विरुद्ध रेलवे एक्ट की धारा 147 के तहत कार्यवाही कर

मामले दर्ज किये। इसी प्रकार अजमेर मण्डल रेलवे सुरक्षा बल द्वारा सवारी गाड़ियों में बिना उचित कारण चैन पुलिंग (एसीपी) की रोकथाम के लिए कार्यवाही की गई। सवारी गाड़ियों में एसीपी की रोकथाम हेतु एफकोटिंग हेतु महिला व पुरुष बल सदस्यों को तैनात किया गया तथा गाड़ियों के संचालन, समयपालन को सूचारु रखने के प्रयास किये गये। इस दौरान सवारी गाड़ियों में अनाधिकृत रूप से एसीपी करने वाले 94 व्यक्तियों के

विरुद्ध रेलवे सुरक्षा बल द्वारा रेलवे एक्ट की धारा 141 के तहत कार्यवाही करते हुए मामले दर्ज किये गये।

जिस पर रेलवे कोर्ट द्वारा 19400 रुपये जुर्माना किया गया साथ ही अजमेर मण्डल से गुजरने वाली सवारी गाड़ियों में अनाधिकृत बैट्टों के विरुद्ध भी अभियान चलाकर 81 व्यक्तियों के विरुद्ध रेलवे एक्ट की धारा 144 के तहत कार्यवाही कर मामले दर्ज किये गये। जिस पर रेलवे कोर्ट द्वारा रुपये 7690 जुर्माना किया गया।

# आमिर खान की बेटी ईरा खान की शादी के कार्यक्रम आठ से

## बॉलीवुड स्टार आमिर आज परिवार सहित पहुंचेंगे, तैयारियों को खुद देख रहे हैं

उदयपुर, (निर्सं)। लोकसिटी में एक और हाई प्रोफाइल रॉयल वेडिंग होने जा रही है। यह शादी बॉलीवुड के मिस्टर परफेक्शनिस्ट आमिर खान की बेटी ईरा खान की है। हालांकि बुधवार को उन्होंने बॉलीवुड फिटनेस ट्रेनर नुपुर शिखरे के साथ रजिस्टर्ड मैरिज कर ली है लेकिन इस रॉयल वेडिंग के दुल्हन की ओर से

■ 250 मेहमानों के आने की संभावना

होने वाले वेडिंग फंक्शन 8 से 10 जनवरी तक उदयपुर की ताज अरावली होटल में होंगे। वेडिंग फंक्शन को लेकर आमिर खान परिवार सहित शुक्रवार को उदयपुर पहुंच जाएंगे। इसके बाद वे यहां तैयारियों को देखेंगे और 7 जनवरी से मेहमानों का आना शुरू हो जाएगा जो 10 को लौटेंगे। झीलों के खान में मिस्टर परफेक्शनिस्ट आमिर खान की बेटी ईरा खान की बेटी की शादी होने जा रही है। इससे पहले मुंबई में बुधवार को नुपुर-ईरा ने रजिस्टर्ड मैरिज की और रात को मुंबई में मैरिज पार्टी हुई जिसमें देश के सबसे बड़े उद्योगपति मुकेश अंबानी व नीता अंबानी ने शिरकत की। इधर, उदयपुर में होने वाली इस रॉयल वेडिंग



आमिर खान की बेटी ईरा खान व नुपुर शिखरे।

के लिए 176 कमरे बुक किए गए हैं। ईरा-नुपुर की मुंबई में हुई रजिस्टर्ड मैरिज भी अलग अंदाज में हुई। दुल्हन ईरा जहां दिनभर 'ब्राइड टू बी' का हैयर बैंड लगाकर घूमती रही। वहीं दुल्हा नुपुर शादी से पहले बनिदान पहने वार्म-अप रन लगाते, ढोल बजाते व बारातियों के साथ नाचते दिखे। इसके बाद उन्होंने बनिदान में ही रजिस्टर्ड मैरिज की और फिर तैयार होकर पार्टी में शामिल हुईं। वहीं ईरा खान ने गिफ्ट पॉलिसी पर शादी कर रही है।


उन्होंने मेहमानों को न्यौता देते हुए कहा कि आप उपहार या गिफ्ट नहीं सिर्फ अपनी अच्छी विश दीजिए। शादी में मेहमानों को बुलाने के लिए आमिर खान खुद बॉलीवुड सितारे सलमान खान, सायरा बानु, शाहरुख सहित कई सितारों के घर पहुंचे और उन्हें निमंत्रण दिया ऐसे में संभावना है कि कई बॉलीवुड हस्तियां इस रॉयल वेडिंग का हिस्सा बने उदयपुर आ सकती हैं। तीन दिन वेडिंग आयोजनों के बाद 10 जनवरी को मेहमान उदयपुर से रवाना होंगे।

# पूर्व विधायक रामहेत यादव ने दिल्ली में केंद्रीय मंत्री भूपेंद्र यादव से मुलाकात की

## 'पांच साल से कांग्रेसराज में अटका ओवरब्रिज का काम अब जल्द खैरथल में होगा शुरू'

किशनगढ़ बास, (निर्सं)। राजस्थान में भाजपा सरकार के गठन के साथ ही पूर्व विधायक रामहेत सिंह यादव एक्शन में आ गए। कांग्रेसराज में पांच साल से अटके खैरथल के रेलवे ओवर ब्रिज निर्माण को लेकर केंद्रीय मंत्री भूपेंद्र यादव से दिल्ली में मुलाकात की और करीब 50 करोड़ की राशि से बनने वाले रेलवे ओवरब्रिज की जे।ए.टी तैयार कराकर रेलवे विभाग को भिजवाने के लिए आग्रह किया और खैरथल में ईएसआईसी हॉस्पिटल खोले जाने की मांग को रखा है। यादव ने कहा कि कांग्रेस राज्य में अटका कर रखे विकास के कार्य शीघ्र शुरू कराए जाएंगे।

पूर्व विधायक रामहेत यादव ने बताया कि खैरथल कोर्टपुतली स्टेट हाईवे नंबर 25 के खैरथल रेलवे फाटक संख्या 93 पर बनने वाले 50 करोड़ की लागत से बनने वाले रेलवे ओवरब्रिज के निर्माण के लिए रेलवे विभाग को भेजी जाने वाली जे।ए.टी को लेकर केंद्रीय मंत्री भूपेंद्र यादव से मुलाकात कर शीघ्र भिजवाए जाने का आग्रह किया है जिससे शीघ्र कार्य शुरू कराकर लोगों को प्रतिदिन हो रही



पूर्व विधायक रामहेत यादव ने केंद्रीय मंत्री भूपेंद्र यादव को खैरथल में ओवरब्रिज व ईएसआईसी हॉस्पिटल को लेकर मांग पत्र सौंपा।

खैरथल क्षेत्र वासियों को यातायात जाम की समस्या से निजात दिलाई जा सके। पूर्व विधायक यादव ने केंद्रीय मंत्री को अलवर रेलवे मंडल की ओर से जयपुर अधिकारियों को लिखे गए

पत्र से अवगत कराते हुए बताया कांग्रेस सरकार ने 5 साल से अटका कर रखा हुआ है। 18 दिसंबर 2023 को वरिष्ठ मंडल अभियंता (उत्तर पश्चिम रेलवे) के अधिकारियों की ओर

से आर.ओ. बी. की जी. पी. ऐ.डी. स्वीकृत करवाने हेतु अधिकारी को पत्र लिखकर भेजा गया। इसी के साथ पूर्व विधायक ने खैरथल में ईएसआईसी हॉस्पिटल खोले जाने की विशेष

■ रामहेत यादव ने खैरथल में ईएसआईसी हॉस्पिटल खोले जाने की भी मांग को रखा

आवश्यकता जताते स्वीकृत किए जाने की मांग को रखा है। केंद्रीय मंत्री ने दोनो ही मांगों को शीघ्र पूरा कराने का आश्वासन दिया है। पूर्व विधायक रामहेत यादव ने बताया कि वसुंधरा राजे सरकार व उनके विधायक कार्यकाल के दौरान मंजूर किए गए विकास के कार्यों को कांग्रेस ने अटका कर रखा है। खैरथल कोर्टकासिम किशनगढ़ बास क्षेत्र में अटके हुए सभी कार्यों को शीघ्र शुरू कराए जाने के लिए प्रयास किए जा रहे हैं। सरकार गठन के बाद एक्शन में आए पूर्व विधायक रामहेत यादव ने कांग्रेस राज में लगे भ्रष्ट निष्क्रिय अधिकारी कर्मचारियों को सूची तैयार की है जिसको लेकर पार्टी कार्यकर्ताओं में चर्चा बनी है।